

“Huma qagħdu għajnejhom fih. Billi ra b’għajnejh ...”
Adorazzjoni Ewkaristika
Għal matul it-Tnejn u Għoxrin Ġimgħa Matul is-Sena Ċ
Settembru 2022

Innu waqt l-Espożizzjoni

Vista lil Ġesù Ewkaristija

Kristu, dawl veru, tjeba w ħajja tagħna,
ħniena bla qjies, u ferħ tassew tad-dinja,
int b’demmek il-għażiż ridt issalvana
mill-mewt ta’ dejjem.

Missierna, Sliema, Glorja

Kebbisna, nitolbuk, bin-nar ta’ mħabbtek,
u żommna sħaħ fid-dawl qaddis tal-fidi;
minn jum għall-ieħor wettaq dejjem fina
it-tama hienja.

Missierna, Sliema, Glorja

Xejjen b’setegħtek lil missier il-gideb,
u bieghed minna t-tnassis kollu tiegħu;
ibgħat, Mulej, l-Ispirtu s-Santu tiegħek
ħa jgħammar fina.

Missierna, Sliema, Glorja

Hallieq ta’ kollox u feddej tad-dinja,
Kristu Sultan, imħallef ġust tal-bniedem,
ilqa’ t-talb tagħna bit-tifhir ta’ qalbna,
u ħenn għalina.

Missierna, Sliema, Glorja

Ha tisma’ talbna t-Trinità Qaddisa,
Alla l-Missier, int l-Iben, u l-Ispirtu;
u lilkom trodd bla heda d-dinja kollha
tifhir u glorja. Amen.

Missierna, Sliema, Glorja

Skont l-intenzjoni tal-Papa: *Missierna, Sliema, Glorja*

Innu Ewkaristiku



Lejn tmiem l-Ittra Appostolika li titkellem dwar iċ-ċelebrazzjoni tal-*Ħadd, Dies Domini*, il-Papa San Ġwann Pawlu II jistqarr li:

Minn *Ħadd għal Ħadd*, imdawwla minn Kristu, il-Knisja timxi 'l quddiem lejn il-*Ħadd bla tmiem ta' Ġerusalem tas-sema*, li “ma teħtieg la xemx u lanqas qamar idawluha, għax biex iddawwalha għandha l-glorja ta' Alla u l-musbieh tagħna hu l-*Ħaruf*” (Apok 22, 23). (*par. 84*)

Il-liturġija tal-Knisja timxi minn *Ħadd għal Ħadd*, hekk li matul il-*gimgha* tkompli tiċċelebra dak li ċċelebrat fil-*Ħadd ta' qabel sakemm jerga' jasal il-Ħadd*. Hekk kif għadna qegħdin niċċelebraw it-*Tnejn u Għoxrin Gimgha Matul is-Sena*, se nerġgħu nhallu l-kliem tal-*Evangēlju tal-Ħadd* li għadda jidwi f'widnejna sabiex mill-*gdid inhallu dan il-kliem jinzel u jgħammar f'qalbna u hekk imiss ukoll il-ħajja tagħna mill-gdid*.

Qari mill-Evangēlju skont San Luqa (14, 1. 7-14)

Darba, kien is-Sibt, Ġesù daħal għand wieħed mill-kapijiet tal-Fariżej biex jiekol għandu, u huma qagħdu għajnejhom fih. Billi ra b'għajnejh kif il-mistednin bdew jagħzlu l-postijiet ta' quddiem fil-mejda, qalilhom din il-parabbola: “Meta wieħed jistieden għal xi festa ta' tiegħ, tmurx toqgħod fil-post ta' quddiem, li ma jkun hemm xi mistieden aqwa minnek, u dak li jkun stieden lilek u lilu jiġi fuqek jgħidlek: ‘Agħti l-post lil dan’, u int imbagħad, b'regħxa ta' mistħija fuqek, ikollok tiegħu l-post tal-aħħar.

Għall-kuntrarju, meta tkun mistieden, mur inxtehet fil-post tal-aħħar, biex meta jiġi dak li stieden jgħidlek: ‘Ħabib, itla' f'post aktar 'il fuq'. U dan ikun ta' għieħ għalik quddiem dawk kollha li jkun fil-mejda miegħek. Għax kull min jitkabbar, jiċċekken; u min jiċċekken, jitkabbar”.

Imbagħad qal ukoll lil dak li kien stiednu: “Meta tagħti ikla jew pranzu, tistedinx lil ħbiebek jew lil ħutek jew lil qrabatek, u anqas ġirien għonja, għax għandhom mnejn imbagħad jistiednu lilek huma, u hekk iroddulek il-pjaċir li tkun għamiltihom. Għall-kuntrarju, meta tagħmel ikla, stieden il-foqra, il-magħtubin, iz-zopop u l-għomja, u hieni int, għax dawn ma għandhomx minn fejn iroddulek pjaċir bi pjaċir, imma jroddhulek Alla meta l-*gusti jqumu għall-ħajja*”.

Il-Kelma tal-Mulej.

R/. *Tifhir lilek, Kristu.*

“Huma qagħdu għajnejhom fih. Billi ra b'għajnejh ...” Huma jharsu lejha u hu jharsu lejhom... mhux f'għajnejn xulxin imma t-tnejn—il-Fariżej u Ġesù—iharsu lejn il-mod kif se għib ruħha l-parti l-oħra. *Ħadd minnhom ma jipprova jinheba: Ġesù quddiem kulhadd ifejjaq wieħed raġel minkejja li kien is-Sibt; huma, bla*



mistħija ta' xejn, ifittxu l-postijiet prominenti minkejja li kienu tal-istess partit, tal-istess fehma fit-twemmin tagħhom, minkejja li l-għan tal-eżistenza tagħhom bħala għaqda religjuża kien proprju l-ħarsien tal-liġi fil-milja tagħha, liema liġi kienet tħegġeg il-karità, l-imħabba lejn kulhadd, b'mod speċjali lejn il-batuti u l-imwarrbin.

Mulej, il-ħarsa tagħna fuq xulxin ġieli tkun l-istess: ħarsa ta' ġudizzju, għassa biex ħadd ma jqarraq bina u jehodilna postna, iwaqqagħna mill-pożizzjoni tagħna, jieħu xi ħaġa iktar minna ukoll jekk forsi hu ħaqqu jew jeħtieġha u aħna le ... hekk li minn proxxmu jsir theddida, minn ħabib isir għadu. U s-socjetà tagħna hija mibnija fuq dan in-nuqqas ta' fiduċja, kultant anke fil-Knisja, fil-komunitajiet tagħna, fil-familji tagħna. Imma nafu bizzejjed kemm, kull fejn hemm din in-nuqqas ta' fiduċja bażika, hu faċli ħafna li kollox jikkrolla u jisfaxxa fix-xejn.

Mill-banda l-oħra nagħrfu fuqna l-ħarsa tiegħek. Xi minn daqqiet inħossuha bħala ħarsa kollha protezzjoni u providenza. Drabi oħra nħossuha ħarsa ta' kundanna, forsi għax f'qalbna għad hemm biża' minnek li mhux il-biża' qaddis ta' Alla imma huwa biża' mill-bojja, l-eżekutor tal-kundanna tal-mewt eterna tagħna. U dan ir-raġunament jisirqilna l-fiduċja li fuqha tibni l-fidi fik.

Mulej, hekk kif ninsabu hawn quddiemek, aghmel li nagħrfuk qed tħares lejna b'ħarsa kollha mħabba, ħarsa kontemplattiva, ħarsa ta' ħarsien, ħarsa li ma tgħaffiġniex jew tisirqilna l-libertà imma ħarsa li terġa' troddilna l-libertà għax teħlisna mill-ġudizzji li joħonquna u l-ħars 'l isfel li jbaxxina u jaqtagħna qalbna. U aghntina l-istess ħarsa fuq hutna: ħarsa li ma tidholx f'kompetizzjoni jew tara lill-iehor bħala għadu, imma ħarsa attenta għall-ħtiġijiet tal-iehor, ħarsa sensitiva, li tifhem u tagħder.

Innu Ewkaristiku

Bil-ħarsa tagħna fuq il-Mulej, ejjew nitolbu Salm 123 billi nwieġbu flimkien:
Għajnejna lejk, Mulej, sa ma jkollok ħniena minna.

Lejk nerfa' għajnejja,
int li tgħammar fis-smewwiet.
Ara, bħal għajnejn il-qaddejja
lejn id sidhom; hekk għajnejna lejn il-Mulej. *R/.*

Bħal għajnejn il-qaddejja lejn id sidtha;
hekk għajnejna lejn il-Mulej, Alla tagħna,
sa ma jkollu ħniena minna. *R/.*



Henn għalina, Mulej, henn għalina,
għax mitmugħa sax-xaba' bit-tagħjir.
Imxebbgħa għall-aħħar ruħna
biż-żebliħ tal-għonja, bit-tagħjir tal-kburin. *R/.*

(adorazzjoni fis-skiet)

Għajnejna lej, Mulej, bħala qaddejja tiegħek, u int għajnejk lejna bħala ħbieb tiegħek. “Ma nsejħilkomx aktar qaddejja, għax il-qaddej ma jafx x’jagħmel sidu; sejjahtilkom ħbieb, għaliex kulma smajt mingħand Missieri jiena għarrafthulkom” (Ġw 15, 15). Hekk għedt lid-dixxipli tiegħek waqt l-aħħar ikla magħhom, u hekk tgħid lilna wkoll. U għalhekk, minkejja li aħna qaddejja ċkejna, nersqu lej bil-fiduċja tal-ħbieb u rresqulek it-talbiet tagħna.

- Hares lejn il-Knisja tiegħek u agħtiha li tħares lejn ir-realtà tad-dinja u ta' żminijietna bl-istess ħarsa tiegħek sabiex hekk ikollha l-ħila twassal il-verità tiegħek b'mod li jinftiehem. Nitolbu.
- Hares 'il dawk kollha li għandhom xi setgħa sabiex il-ħarsa tagħhom ma tkunx mimlija kilba għall-poter u l-fama, imma tkun ħarsa attenta biex taqdi u taħdem għall-gid komuni. Nitolbu.
- Itfa' ħarstek fuq dawk li minħabba l-età, mard jew dizabbiltà, ma jistgħux iħarsu bl-għajnejn tal-gisem sabiex tkabbar fihom qalb sensitiva li tkun kapaċi tara xorta waħda mingħajr ma tara. Nitolbu.
- Ara l-qagħda ta' ħutna li jinsabu fil-faqar jew qed ibatu xi forma ta' diskriminazzjoni u qanqal fi qlubna l-kuraġġ sabiex isseħħ il-gustizzja tassew. Nitolbu.
- Qawwi qalb dawk iż-żgħażaġħ li fuqhom xhett il-ħarsa tiegħek u għażilthom għalik u għall-qadi tal-poplu tiegħek sabiex iwieġbu b'generożità għas-sejħa tiegħek. Nitolbu.
- Dawwar għajnejk lejn l-erwieħ ta' ħutna l-mejtin sabiex ma jdumux ma jkun jistgħu jarawk wiċċ imb wiċċ. Nitolbu.

Hares, Mulej, lejn l-umanità, li għaliha Int ma stmerrx tagħti ħajtek, u iġbidha lej sabiex tinħakem mill-ħarsa tiegħek ħanina u tiftaħ qalbha għall-aħbar it-tajba. Int li tgħix u ssaltan għal dejjem ta' dejjem. Ammen.

Barka Sagramentali

